

# నా గర్భితా - నిశ్చలతత్వమూ

మాయింటి చుట్టూ ప్రపంచం చకచకా పరుగెత్తుతూ వుంటుంది. బాల్కనీలో మంచీనో, కిటికీలోనుంచీనో సైకితోంగి చూస్తే తప్ప బెత్తెడంత ఆకాశంకూడా కనిపించదు మాకు. మా అయిదంతస్తుల భవంతిలో ఇరవై సంసారాలు కాపురముంటున్నారు. మాకు కుడిప్రక్కన రైల్వేస్టేషన్లు, వెనుకగా రైల్వే ఓవర్ బ్రిడ్జి, ఎదురుగా రోడ్డు దాటగానే వర్కషావు, ఎడంప్రక్కన సరిగ్గా మా భవంతి లాంటిదే మరో భవంతివున్నది. అరగంటకోసా రైన్ బకరైలు పెద్దగా కూతలు పెట్టుకుంటూ రొదచేస్తూ పోతుంది. ఓవర్ బ్రిడ్జి మీద వివిధవాహనాలు రకరకాల హారన్ల శబ్దాలతో నిరంతరం పోతూనేవుంటాయి. వర్కషావు సిఫ్టుల్లో వుదయం ఆరునుంచీ రాత్రిపదివరకూ పనిచేస్తుంది.

తీరిక ఎరుగని యీ నా గర్భిత ప్రపంచంలో రోజులు గడియారపు ముళ్లలాగే, క్రమంతప్పకుండా, ఒకరోజుకీ మరోరోజుకీ మధ్యన వివిధమైన భేదంలేకుండా దొర్లిపోతూ వుంటాయి. దానిని 'యాంత్రిక జీవితం' అని ప్రత్యేకంగా నేను ఏమీ అనుకోలేదు. ఎందుకంటే యీ ప్రపంచంలో యంత్రం కానిది ఏమన్నా వుంటుందా!

ఒకసారి నాలుగురోజులు వరుసగా సెలవలు వచ్చాయి. ఊళ్లు, పిక్నిక్లు అంటూ భవంతుల్లోని కుటుంబాలు చాలవరకు వెళ్లిపోయారు. నా భర్త రమణ్ అజంతా గుహలు చూద్దామన్నాడు. నేను ఎందుకులే అనేశాను. ఎక్కడికో వెళ్ళామనీ, ఏదో చేశామనీ అనుకోవడం - ఏం ప్రయోజనం? - శుష్క ప్రయాస! అప్పటికే నాకు ప్రపంచమూ, మనిషి చెయ్యగల పనులూ అర్థశూన్యంగా, శవాల కదలికల్లాగా కన్పించడం ప్రారంభమైంది.

అప్పుడు అన్నిరోజుల్లాకాని ఒకరోజు వచ్చింది. వర్కషావు తవేశారు. ఓవర్ బ్రిడ్జి మీద కూడా ఎక్కువ రద్దీలేదు. రైళ్ల సంఖ్యకూడా తగ్గినట్లుంది. ఒకరైలురాకకీ, మరోరైలురాకకీ మధ్య నున్న నిశ్శబ్దం దీర్ఘమైంది. నిశ్శబ్దంలో వుండి వుండి పుట్టే ధ్వనులు... విచిత్రమైన, చావులాంటి నిశ్శబ్దం.

ఈ నిశ్శబ్దాన్ని నేను భరించలేకపోయాను. నా మనసు నిండా హోరు. ఏదో చెయ్యాలన్న తొందర, తొందర, తొందర. నేనేం చేస్తున్నానో నాకే తెలియకుండా అయిపోయింది. మా కారు రావటంగాని, రమణ్ యింట్లోకి రావటంగాని నాకు తెలియలేదు. నేను గమనించేసరికి రమణ్ నా ఎదురుగా నిల్చుని, నన్ను విచిత్రంగా చూస్తూ వుండడం కన్పించింది. "ఏమిటలా

నిల్చున్నావ్? తొందరగా పగుగెత్తు' అన్నాను ప్రోత్సాహకరమైన చిరునవ్వుతో. ఆ మనిషిలో కదలిక అనేది వుంటేనా! 'తొందరగా, తొందరగా' అని తొందరించాను. అప్పటికి కదిలాడు. ఎవరెవరో వచ్చారు. ఎక్కడికో పోయాము. తొందర తొందరగా వెళ్లమని చెబుతూనేవున్నాను నేను...

వెనుకవన్నీ జ్ఞాపకంచేసుకుంటే యిప్పుడు నాకు నవ్వొస్తుంది. నా ప్రవర్తనలో పొరపాటు వుందనికాదు. కానేకాదు... ప్రపంచం ఎప్పుడూ పరుగెత్తుతూనే వుంటుంది. దానికడుపునిండా తొందరే. కాని ఆ నిజం నేను చెప్పిన వైనమే తమాషా...

రమణ్ నన్ను సైకియాట్రీస్ట్ దగ్గరకు తీసుకెళ్ళాడు. ఆ డాక్టరు మాకు తెలిసిన వాడే. మంచివాడు. అతని మాటల్నిబట్టి నేను గ్రహించిందేమంటే - నాకున్నది వుత్తన్యూరోసిస్, కనుక కొంత సెడేషన్ తోపాటు సైకో ఎనలిటిక్ ట్రీట్ మెంట్ యివ్వాలనుకుంటున్నాడని, నేను యిదివరకే యీ సంబంధమైన పుస్తకాలు చదివాను. కాని యిప్పుడు నేను రోగిని. కాసేపు డాక్టరుతో చచ్చుకబుర్లు మాట్లాడి రావటమే నా పని. అతను చెప్పేమాటలు పెద్ద జబ్బున్నయం చెయ్యగల గొప్పవిషయాలేమీకాదు. కావాలనుకున్న పదార్థాలే తినాలట. వాటిని 'నేను ఫలానాది తింటున్నాను' అనుకుంటూ ఆనందంగా నమిలి నమిలి తినాలట. తింటున్నప్పుడు పుస్తకాలు చదవటం, పాటలు వినటం లాంటి పనులు చెయ్యగూడదట. స్నానం చేస్తున్నప్పుడు నీళ్లవేడికి ఒంట్లో నెత్తురు పరుగెత్తుతూ, హాయిగా ఒళ్లుతేలిక పడుతూంటే, నిదానంగా పోసుకోవాలట... అతనిమాటలకు అతనిఎదురుగా నేను నవ్వలేదు. అన్నీ మాటలు! వుత్తమాటలు! వూరికే అట్లామాట్లాడాలి!

ఇవాళ ప్రపంచం చురుగ్గా చాల గొడవ గొడవగా వుంది. రమణ్ ఎవరో స్నేహితులింటికి వెళ్ళాడు. రైళ్లు గబగబా పోతున్నాయి. ఓవర్ బ్రిడ్జి మామూలు రద్దీతో పగిలిపోతున్నది. వర్కషావు నిర్విరామంగా ధణధణలాడుతున్నది.

తొందర. తొందర. పరుగు. పరుగు...

ఆ తొందరా, పరుగు నాగుండె మీదికి పాకాయి. బరువు. ఆవేశం ఆయాసం. కళ్లు మూసుకుని సోఫాలో కూర్చుండిపోయాను.

నేను కళ్లు తెరిచేసరికి ఒక పారదర్శకమైన, లేత నీలపు గోళంలో వున్నాను. అది లేత ముంజెతోనో, ఆకాశంతోనో చేసినట్లుంది. అక్కడ కాలం, చలనం, శబ్దం లేవు. సంపూర్ణమైన ప్రశాంతత, నిశ్చలత వున్నది... ఇది నాచూట్టు ఏర్పడిందా?

లేక నేను ఎలానో ఇందులోకి వచ్చిపడ్డానా? ఇందులోంచి బయటకి పోవటానికి మార్గం వున్నదా?

దేనికి సమాధానం దొరకలేదు.

సరే, ఎలాగూ ఇందులో కొచ్చాను. ఈ లోకంసంగతి మాద్దా మని అనుకున్నాను. చాలదగ్గరగా నన్ను చుట్టినట్లున్న ఆ గోళాన్ని తాకిచూద్దామని చెయ్యిచాచాను. అందలేదు. ఒంగినా అందలేదు. ఇలా ప్రయోజనం లేదని లేచాను, దాని దగ్గరకు వెళ్దామని. నేను ఎంత దూరం నడిచినా అది అందకుండానేవుంది! చుట్టూ నడిచి, నడిచి యిహ లాభంలేదని కూర్చున్నాను.

నేను, నా చుట్టూ నాగోళం.

విచిత్రమేమంటే, నాకేమీ భయం వెయ్యటంలేదు. ఇదంతా నా సొంతమైనట్లుగా, ఇక్కడ నేను సర్వ స్వతంత్రురాలినైనట్లుగా అనిపిస్తున్నది.

నిదానించి గమనించగా యీ నిశ్శబ్దంలోనికి ఎక్కడో దూరాన్నుండి శబ్దాలు—రైళ్లు, బస్సులు, మోటార్లు, వర్కషాపులు లీలగా వినిపిస్తూనే వున్నవి. అయితే అవి మామూలుగా వినిపించే శబ్దాలుకావు. ఈ నిశ్శబ్దరంగంలోకి వస్తున్న, స్పృటమైన, దేని కదే ప్రత్యేకమైన శబ్దాలు. అవి వాటిపాటి కవి వస్తున్నవి, పోతున్నవి. వాటివెవరూ పట్టుకోవటంలేదు.

ఇక్కడ మరోవిచిత్రం యీ వెలుగు. దేనినైనా చూడాలను కున్నప్పుడు అది కొంతవంతమైన అన్నిటిని చూపెడుతున్నది. అవసరం లేనప్పుడు దానివంతటికదే తగ్గిపోయి లేవెలుగుగా మారి పోతున్నది.

ఈ లోకం నాకు అర్థంకాలేదు. నేను నాగరకప్రపంచపు తెలివి నుంచి యీనిశ్చల ప్రపంచపు స్తబ్ధతలోకి వచ్చానా? లేక.. 'నేను' నేను కాదా?

అసలు 'నేను' అంటే ఏమిటి?

కొంచెంసేపు ఆలోచించి ప్రయోజనం లేదని ఒదిలేశాను.

ఏది ఏమైతే ఏమిటి? నాకిక్కడ హాయిగా, సుఖంగా వున్నది!

అలానే కూర్చుండి పోయాను.

రమణ్ వచ్చాడు. నేను నా ప్రపంచంలో చాల దూరాన, చాల లోపలగా వున్నాను. అయినా కన్పించాడు. 'ఏమిటలా కూర్చుండి పోయావ్. వంట చెయ్యలేదా?' అన్నాడు. ఆ మాటలు స్పష్టంగా వినపడ్డాయి నాకు.

నేను చాల దూరానవున్నట్లు అతనికి తెలిసినట్లు లేదే! నాకు కన్పిస్తున్నది అతనికేమీ కన్పించటం లేదా?

రమణ్ రాకతో నా ప్రశాంతత కరిగిపోతున్నది. నాగోళం మరింత పాదదర్శకమై సమసిపోతున్నది.

'నేను యిక్కణ్ణుంచి బయటకు రాలేను' అన్నాను.

'రాలేక పోవటం ఏమిటి?... సరే, యివాళ్ళికి హోటల్లో భోంచేద్దాం, రా' అన్నాడు.

అతసలా అనగానే బయటకు వెళ్లగలనని నాకూ తెలిసి పోయింది. కళ్లు తెరిచి బయట కొచ్చేశాను.

కాని నాకు జరిగిన అద్భుతం గురించి రమణ్ తో చెప్పలేక పోయాను. ఇది నిద్రలాగా నాకే ప్రత్యేకమైనది. నాది మరొకరితో పంచుకునేది కాదు. ఇంకొకరికి చెప్పే విషయమూ కాదేమో!

నాకిప్పుడు రెండు లోకాలున్నాయి. రెండూ పూర్తిగా భిన్నమైనవి. నేను ఒక లోకం నుంచి మరో లోకంలోకి వెళ్తూనేవున్నాను. నిజానికి 'వెళ్లటం' అనేది అర్థంలేని మాట. నేను చాలా దూరంగా వుండి దగ్గరగా వుంటాను. దగ్గర వుండి దూరంలో వుంటానన్నాను. నేను యీ లోకంలో వున్నా, ఆలోకపు ప్రశాంతి, ఛాయ నాలో వుంటూనే వున్నది. 'తొందర' అనేది ఎక్కడో జారిపోయింది. ఎంతగా జారిపోయిందంటే, నాకసలు ఏవనీ చెయ్యాలనివుండదు. పని చెయ్యడం శ్రమ. దండగశ్రమ. దేనికి విలువ, ప్రయోజనం లేవు! నేను క్రమంగా ఒక నిరంతర నిశ్శబ్దంలోనికి మునిగిపోతున్నాను. కాదు. శబ్దంలో నుంచి పైకి తేలుతున్నానేమో! ఏదైతే ఏమిటి? ఇక్కడ నేను స్వతంత్రురాలిని. బరువు, బాధ్యతలు లేని స్వేచ్ఛా జీవిని!

'ఇదివరకటి చురుకూ, చాక చక్కమూ లేవు. మనిషిచాలా చప్పబడిపోయింది, పాపం!' రమణ్ చెల్లెలు చిత్ర అంటున్నది.

చిత్ర నాకంటే కొంచెం పెద్దది. నేను బోంబే వచ్చినప్పటి నుండి మేమిద్దరం కలిసి మెలసి వుంటున్నాం. ఆమె భర్త ఒక కంపెనీలో మేనేజరు. మాకు ఎడంప్రక్క భవంతిలోనే ఒక భాగంలో వాళ్లుంటున్నారు. మేమిద్దరం చాల పనులు కలిసి చేశాము. మా మధ్యన ఎప్పుడూ పోటీనే.

చిత్ర కూతుళ్ళిద్దరూ మంచి కాన్వెంటులో చదువుతున్నారు. సంగీతం, డాన్సు, యీత నేర్చుకున్నారు. పెద్దమ్మాయి ఇంగ్లీషు నాటకాల్లోనూ, రెండో అమ్మాయి చిత్రలేఖనంలోనూ ప్రత్యేకత చూపిస్తున్నారు. ఇక్కడి మిగతా కుటుంబాల పిల్లల్లాగా వాళ్ళూ ప్రతిభావంతులుగానే వున్నారు.

చిత్ర కూడా క్షణం వూరుకునే మనిషికాదు. సాబ్రిక్ పెయింటింగ్, బేకరీ, ఫ్లవర్ ఎర్రెంజ్ మెంట్, స్వీట్స్ అండ్ డెస్పర్ట్స్, ఎంబ్రాయిడరీ కోర్సులు చేసింది. ఇంటీరియర్ డెకరేషన్ డిప్లొమాకు చదువుతున్నది. నేనూ చిత్రతోపాటే అన్ని కోర్సులూ చేశాను. అన్నింటోనూ తనకంటే ఎక్కువ సామర్థ్యం చూపించాను. ఇంటీరియర్ డెకరేషన్ కు పోకుండా యిలా నిలిచి పోయాను.

చిత్ర నన్ను గురించి జాలిపడటం నాకు అసలు నచ్చలేదు. గబుక్కున కోపం వచ్చింది. ఆవిడ గొప్పదనం ఏమిటి? నా సంగతి

వాళ్లకేం తెలుసు? ఒక మహత్తర లోకంలోకి నాకు ప్రవేశంవుందని వాళ్లకు తెలియదు. వాళ్ల జీవితం ఎంత నిస్సారమైందో వాళ్లు గ్రహించలేరు!

ఏదో బరువు నాలో పుట్టి ఆత్రంగా, గజిబిజిగా అల్లుకు పోతున్నది... ఆవేశం, ఆయాసం పైకి వస్తున్నవి. కళ్లు మూతలు పడిపోయినై. ఏదో సుఖంలోకి జారిపోయాను... లేవెలుగు చిక్కనై సాంధ్రమైంది. ఒక నిశ్శబ్ద నిశ్శల మహాసముద్రం కనిపించింది... శబ్దం, చలనం అందులోని తరంగాలు... ఈ సముద్రంలో సుఖం... సుఖం... ఎంత హాయిగా వుంది!...

డాక్టరుగారు ఏం చెప్పారంటే, మనస్సు స్వరూపం పరిపూర్ణమీద ఆధారపడి వుంటుందట. ఒక చిత్రం చూపించారు. నల్లని బాక్ గ్రాండ్ నడుమ తెల్లని చిత్రం. నలుపు బాక్ గ్రాండ్ అనుకుంటే తెల్లని చిత్రం ఒక ఆకారంలో వున్నది. నలుపే ఆకార మనుకుంటే చిత్రం మరో ఆర్థంలో కనిపిస్తున్నది.

'మీరు చెప్పేది గెస్టాల్ట్ సైకాలజీ. ఇటువంటి బొమ్మలు వారపత్రికల్లో కూడా వస్తుంటాయి. మేము చిన్నప్పుడు యిట్లాంటివి వేసేవాళ్లం' అన్నాను విసుగ్గా.

అతను చెప్పేవన్నీ నాకు తెలుసు! అవన్నీ ఇదివరలో నేను చదివినవే. నాకు పరిష్కారంకాని విచిత్రమైన సమస్య ఒక్కటే వున్నది— గోళం లోపలుండే నేను నిజమా? లేక బయటండే నేను నిజమా?



రమణీరావు భార్య అమల బాగా చదువుకున్నది. నిశితమైన ఆలోచనా పటిమ గలది. ఆమెకు చాల విషయాలు తెలుసు. అందు వలన ఆమె ఆత్మకథ యింతవరకూ చెప్తూవచ్చిన విధంగా సాగి వుండవచ్చునేమో, ఆమెకు ప్రమాదం జరిగి వుండకపోతే.

2

కాని అలా జరగలేదు.

అమల చాలా నిదానస్తురాలు. ఆమె చిన్నపిల్లగా వున్నప్పుడు 'ఎందుకంత మందగొడిగా వుంటావు? ఎవరైనా నిన్ను మందమతి అనుకుంటారు' అని చాలసార్లు విసుక్కునేది వాళ్లమ్మగారు. అమల తనంత తానుగా ఏ పనీ చేసేదికాదు. స్తబ్ధంగా వుండిపోయేది. కాని ఏ పనినైనా ప్రారంభిస్తే దానిలో నుంచి బుద్ధి నైశిత్యం కనిపించేది. ప్రతివిషయంలోనూ తనకు తోచినట్లు చేసేదే గాని ఎవరు ఎంతగా చెప్పినా మరోవిధంగా చెయ్యని మూర్ఖువు పట్టు దల వుండేది. క్రొత్తగా పెళ్లయి బొంబాయి వచ్చినప్పుడు అక్కడే జీవితపు వేగాన్ని చూచి 'లక్ష్యంలేని పరుగు' అనుకున్నది.

అమలకంటే చాల ముందుగా బొంబాయి వచ్చి, నాగరక ప్రపంచంతో పరుగెడుతున్న చిత్ర అమలను తనతో రమ్మని పిలిచి నప్పడు వెళ్లలేదు. చిత్రా, నాగరకతా కూడా అమలను ఒదిలేశారు. ఆమె ఒంటరిగా మిగిలిపోయింది.

క్రమంగా ఆనందపూర్ణమైన ఒక అమనస్క స్థితిలోకి జారిపోయింది అమల...

ఇలా కూడా జరిగివుండొచ్చు అమలకు, ఇతరులను లెక్క చెయ్యని గుణం వుండివుంటే ...

3

కాని నిజంగా జరిగింది యీ క్రింది విధంగా వుంది -

అమల స్వభావత, నిదానస్తురాలు. మొదట్లో బొంబాయి నగర జీవితపు వేగానికి తట్టుకోలేక బాధపడింది.

చూడటానికి, తెలుసుకోవడానికి, నేర్చుకోవడానికి ప్రపంచం నిండా విషయాలు. చీరలో, కట్టులో, బొట్టులో, తీరులో, మాటలో ఎప్పటికప్పుడు మార్పులు. మేధస్సుకు పదునుబెడుతూవుండటం, క్రొత్త ప్రయోజనాలను సాధిస్తూవుండటం యీ కాలపు విలువలు. అలా చెయ్యనివారు జీవంలేని మొద్దులు.

భర్త ప్రోత్సాహంతో, చిత్ర సాహచర్యంలో తొందరలోనే ఆ జీవితానికి మానసికంగా అలవాటుపడిపోయింది. ఆమెలో ఒక చిన్న భేదం మాత్రం ఏర్పడింది. ఎప్పుడైనా ఒకసారి పని మధ్యలో ఆపి శూన్యంలోకి చూస్తున్నట్లు నిలిచేది. మరుక్షణంలోనే తిరిగి మామూలు స్థితికి వచ్చేది. మిగతాగా చాల చురుగ్గా వుండేది. చిత్రతో పోటీగా, చిత్రకంటే మిన్నగా చాల కోర్పులు చేసింది.

ఇంటీరియర్ డెకరేషన్ కోర్సులో వేరేరోజు వచ్చింది. చిత్ర వచ్చింది. అమల కాఫీపెట్టి యిస్తానని స్టా దగ్గరకు వెళ్లింది. 'త్వరగా బయల్దేరాలి, అమల్' అంటూ అక్కడే కుర్చీలో కూర్చున్నది చిత్ర.

అమల అగ్గిపుల్ల గీచింది. కాని స్టా ముట్టించలేదు. మండు తున్న పుల్లను అలాగే పట్టుకుని చెయ్యిదించింది. నైలాన్ చీర ముట్టుకుని నిముషంలో మంటలు అలుముకుపోయాయి. చిత్ర నీస్సహాయంగా కేకలు వేస్తుండగానే అమల భగ్గున నుండిపోయింది.

ఆమె కావాలనే ఆత్మహత్య చేసుకుందా? లేక పొరపాటు జరిగిందా? అన్న విషయం తేలలేదు.

అమల చురుకైనదీ, సున్నితమైన మనస్సుగలదీ, దయ నీయురాలూ అయిన నాగరక యువతి.